

**MAGTYMGULY
HAKYNDA
HALK ROWAÝATLARY**



ŞAHYRYŇ
ENEDEN DOGLAN
GÜNÜNIŇ
225 ÝYLLYGNA

TSSR YLYMLAR AKADEMIÝASY
MAGTYMGULY ADYNDAKY EDEBIÝAT INSTITUTY



**MAGTYMGULY
HAKYND
HALK ROWAYATLARY**



TÜRKMENISTAN DÖWLET NEŞIRÝATY
Aşgabat – 1959

Çapa taýýarlan
MÄTI KÖSÄÝEW

AMAN KEKILOWYŇ
redaksiýasy bilen



Magtymgulynyň ilki okan ýeri bolan Halaç raýonynda
ýerleşýän Idris baba medresesiniň bir görnüşi.

Magtymguly hakynda halk arasynda dürli rowaýat hem legendalar döredilipdir, olaryň döremegi bi-ziň zamanamyzda hem dowam etdirilýär.

1939-njy ýyldan başlap, dürli ekspedisiýa çlenleri hem aýry-aýry adamlar tarapyndan ýüzlerçe rowaýatlar ýygnaýpdyr.

Magtymgulyny öwrenýänlere hem bu barada eser ýazýanlara, azdan-känden nepi deger diýen niýet bilen, şol ýygnaýan rowaýatlaryň bir bölegini çap edip, ilat arasynda ýaýratmagy makul gördük.

Çapa taýýarlananda, mümkin boldukça, maglumat beren adamyň öz aýdyşyny bolşy ýaly saklamaga çalyşdyk.

Magtymgulynyň şahsyýeti barada eýýäm
köp sanda legendalar aýdylýar.

Akademik A. Ý. Krymskiý

Adym düşdi ilden-ile,
Nagyş ederler dilden-dile,
Magtymguly, gongul güle,
Hazan urup solmagynça.



GÖRME-GÖRÜŞ

Magtymguly Buhara medresesinde okaýan wagtynda, onuň ders berýän halypasy bolupdyr. Magtymguly öz halypasyna hormat bildirer eken. Ol medreseden gaýdyp gelenden soň hem her iki ýyldan bir gezek Buhara gidip, öz halypasy bilen duşuşyp, görme-görüş eder eken.

Magtymguly bir sapar Buhara baranda, şäher derwezesi bagly bolýar, şahyr ertire çenli galanyň daşynda galýar, özi ýaly gijä galan adamlar şahyryň daşyna üýşýärler, Magtymguly olara bir näçe goşgusyny okap, dünýäniň geljeginden, boljagyndan gürrüň berýär. Emiriň dargalary Magtymgulynyň bu aýdýan zatlaryny ahyryna çenli diňläp bolanlaryndan soň:

— Bu adam dünýäniň gurluşy hakynda ýañraýar. Geljegi, boljagy hudaýdan başga adam bilmez... — diýip, şahyry zynda-na salýarlar.

Magtymguly hat ýazyp, bir adamdan öz halypasyna iberýär, halypasy bolsa emirden diläp, Magtymgulyny halas edýär.

Magtymguly halypasynyň ýanyna baryp, saglyk, amanyk soraşyp, bir näçe gün Buharada bolup, soň öz ýurduna gaýdýar.

*Durdynepes Hojanepes ogly, Gökdepe raýon, gaqşal,
18.05.1941, 842-nji bukja.*



HYWA ÝOLUNDA

Magtymguly Hywadaky «Şirgazy» medresesinde okan wagty, Hazreti Pälwan adynda onuň halypasy bar eken. Ondanam başga şol ýerde okanda, özbekden, garagalpakdan, gazakdan, tardan gaty kän dostlary bolupdyr.

Magtymguly Hywa argyşa gidýän kerwenleriň kerwenbaşysyndan: — Meniň hem goş-kötelimi göterişiň, şol ýana atsaňyz — diýip haýyş edýär. Kerwenbaşyrazy bolýar. Emma Magtymgulyň ýoldaşy:

— Seni Hywa taraplarda hem şu ýerdäki ýaly tanaýarlar, hormatlaýarlar — diýip, kän azyk-suwluk götertmändir.

Magtymguly kerwenler bilen Hywa ýakynlaşanda, şahyryň gelýär sesini eşidip, Hazreti Pälwan öz şägirtlerinden bir toparyny iberip, Magtymgulyň öňünden çykarýar. Ol ýurtlar Magtymgulyny ondan-oňa çagyryp hezzetleýärler.

*Çakan Kötel ogly, Aşgabat Köşi oba, garayörme.
Ýetmiş ýaş, sowatsyz. 20.09.1941.*



OŇMADYK DUŞUŞYK

Magtymguly zamanynda Amyderýa boýlarynda, Buhara medreselerinde köp okan Nyýazguly halypa adynda bir ulama bolanmyş. Ol adam Halaç raýonynda, soň Pendi taraplarda medrese açyp, ders berip, köp sanda sopular saklar eken.

Magtymguly şahyr hem şol tarapa gidýän kerwenler bilen daklyşyp, öz eşegini münüp, Nyýazguly halypa gol bermek üçin gidenmiş. Şahyr baranda sopularyň bolýan ýerinde — myhman jaýda galmaly bolýar. Agşam oturyşykda sopular munuň näme maksat bilen gelendigini bilip, ertesi pirlere habar berýärler:

— Bir eşekli gökleň şahyry saňa gol bermäge gelipdir — diýýärler. Nyýazguly halypa bolsa özüni göreýin hem diýmän, oýlanman: — Bize olar ýaly eşek münüp, şahyrçylyk edip, agzyna gelenini samrap ýören adam gerek däl, biz olar ýaly adamyň goluny almarys, gidibersin — diýýär.

Magtymgulyň ýüregi möwç alyp joşýar, kagyz, galam alyp, «Bilmezmiň» diýen goşgusyny ýazyp, «Piriňize beriň» diýip, sopulara uzadar-da, eşegini münüp, öz ýurduna gaýdýar.

Nyýazguly halypa Magtymgulyň bu goşgusyny okap gören badyna: «Wah, elimize şunkar guşy düşen eken, arman ony uçuryppyrys» diýip, sopularyny şahyryň zyzndan iberýär. Sopular Magtymgulyň zyzndan ýetip:

— Seni primiz çagyrrar, zzyňa dolan — diýýärler. Magtymguly:

— Ok kemandan çykan soň, yzyna gaýtmaz — diýip gidiber-
ýär.

*Bereket Allaberdi ogly, Kerki, Astanababa obaly,
ärsary, şagla tiresi, 73 ýaş, 1941 ýyl.*

*Allaýar Gurban ogly, 53 ýaş. Garrygala r-n, Gerkez
oba sowetine garaşly «Gyzyl baýdak» kolhozy,
31.07.1941.*





GARŞYLYKLY ÝIGRENÇ

Magtymguly şahyr ylmy, bilimi bolmadyk, hüşür, zekat diýip, iliň malyna söz dikip ýören işan, mollalary ýigrenemiş, olaryň sylrlaryny paş edermiş. Şonuň üçin ruhanylar hem oňa göwünleri ýetmän, Magtymgula «şahyr gökleň gul» diýer ekenler.

Şonda Magtymguly «Başlady», «Sopular» diýen goşgularyny goşanmyş.

* * *

Magtymgulynyň dakyndy aýaly bolupdyr. Ol aýalyň iş-pişe bile hem kän höwesi bolmandyr. Şonda Magtymguly «Her ýana» diýen goşgusyny düzenmiş.

Çakan Kötel ogly, Köşi obaly, garaýörme 70 ýaş.

14.11.1941.



SYRLY ÇORBA

Bir sapor Eýran şasynyň garamagyndaky hanlaryň talaňçy nökerleri parahat oturan ýomut, gökleň taýpalaryny talap, köp mallaryny sürüp, bir näçe adamlaryny hem ýesir edip alyp gidirdiler.

Oba ýaşulylary bir näçe oňat atlar, owadan halylar, gyzyly şaýlar, halat-serpaýlar ýygnap, Eýran şasyna sowgat eltip, ýesirlerini dilemekçi bolýarlar.

Şol wagtlar Magtymguly tüýs diýen wagtyndaky ýaş ýigit eken. Magtymguly ýaşulylaryň ýanyna baryp:

— Ýesir dilemäge Eýrana gidýän bolsaňyz, meni hem ýanyňyz bilen äkidiň, belki zyýanym degmez — diýse, ýaşulylar:

— Seniň ýaly jahyllaryň munuň ýaly möhüm ýerlerde iş bolmaz, bu işler aksakallaryň, ýaşulylaryň işidir — diýip, Magtymgulyny özleri bile äkitmändirler.

Haçan-da ýaşulylar gidende, Magtymguly hem olara duýdurman, garaba-garaba yzlaryna düşüp gidipdir.

Şol wagtlar şa Mazendaran taraplarynda özüniň ýazky köşgünde bolýar eken.

Türk men ýaşulylary şanyň ýanyna baryp, özleriniň matla-

byny aýdanlarynda, şa:

— Beýle möhüm iş üçin gelen bolsaňyz, Magtymguly şahyr haýsy biriňiz bolarsyňyz? — diýip sorayar.

Şol wagt agajyň aňrsynda gizlenip duran Magtymguly öňe çykýar-da:

— Siziň alyjenabyňyz, Magtymguly diýeniňiz şu kemine guluňzdyr — diýýär.

Şa ýaşulylaryň ýüzüne-de garaman:

— Siz Magtymguly bolsaňyz, näme dilegiňiz bolsa aýdyberriň — diýýär. Magtymguly:

«Resul damadydyr, öz arslanyňdyr,
Ýa ymam Alyga bagyşla bizni»

— diýip başlaýan goşgusyny aýdyp ugrayar. Şahyr bu goşguda şyga mezhebinde uly hormat goýlan ymamlary hem olaryň ata-babalaryny, neberelerini birin-birin ýatlaýar.

Magtymguly bu goşgusyny heniz doly aýaklamanka, şa iki eli bilen ümläp:

— Berdim, berdim, berdim... — diýip aglaberipdir. Soňra şa Magtymgulynyň öz köşk şahyrlary bile goşgy aýdyşmagyny talap edýär. Magtymguly olar bile goşgy aýdyşanynda, içi gumly attorbanyň üstünde oturyp aýdysýar. Şeýlelikde, Magtymguly hemme köşk şahyrlaryny ýeňýär. Şa bu ýagdaýa haýran galyp, näme üçin onuň attorbanyň üstünde oturýandygyny sorayar. Onda Magtymguly:

— Bu torbanyň içinde hiç hili keramat ýok, munuň içinde diňe öz ata watanmyň topragy bar. Men şol topragyň üstünde oturan wagtym, oturan ýerim berk, sarsmaz hem ähli halkym arkamda duran ýaly bolup, hiç zatdan gorkmaýan hem hiç kimden ýeňilmeyän — diýip jogap berýär.

Şa Magtymgulynyň köşk şahyry bolmagyny arzuw edip:

— Sen iň ýagşysy şu ýerde gal, men seni ömrüň ötyňançä hor bolmaz ýaly ederin diýende, Magtymguly:

— Ýok, tagsyr, men köşk adamsy däldirin, halk adamsydyryn, halkym maňa garaşýandyr — diýýär.

Şanyň gahary gelip:

— Halkym, halkym... näme halkyň bar? Ne onda baş bar, ne onda aýak bar — diýende, Magtymguly:

Ýomut, gökleň täsip edip özünden,
Çyksa goşun, öňi-ardy bilinmez, —
Sygman çykdy Deşti-dahan düzünden,
Ýörän ýoly, gonan ýurdy bilinmez —

— diýip başlaýan goşgusyny aýdýar.

Mollapüri Abam ogly, Aşgabat raýon, Büzmeýin obaly, 50 ýaş, 01.09.1941.

Durdyýew S., 1959.





ASLYMDAN DÖNMEŇ

Öz obadaşlary bilen bilelikde Magtymguly hem Eýran hanlarynyň goluna ýesir bolup düşýär. Şahyry başga ýoldaşlaryndan aýryp, ony Tährana alyp gidýärler hem şol ýerde ýene alyp galmak isleýärler. Emma Magtymguly:

— Men hiç wagt aslymdan dänmen! — diýip:

«Ýaz geler, wagt-da gider, gaflata çykmyş gözlerim,
Açayyn diýsem açylmaz, — ne agyr uýkulydyr.

Bilmeyen soranlara aýdyň bu garyp adymyz:
Asly-gerkez, ýurdy Etrek, ady Magtymgulydyr» —

— diýen setirler bilen gutarýan «Äleme belgilidir» diýen gazalyny aýdanmyş.

Anna Begmyrat ogly, Garrygala raýon Arapgala obaly, kolhozçy, 53 ýaş. 27.05.1940.



ŞAHYRLAR NEBERESI

Magtymguly Ýonaçy 40 ýaşynda Atanyýaz Kadyr han zamannda ileri ýüzden bäräk geçipdir. Magtymguly Ýonaçy Atanyýaz Kadyr handan:

— Men daýhan durar ýaly kim bar? — diýip sorapdyr. On dan soň Atanyýaz Kadyr han:

— Gerkezde milletiň köpüsi gýşyklardandyr — diýip, şol tirden bolan bir adamyň öýüni salgy berýär.

Magtymguly Ýonaçy bir gýşygyň öýünde boluberyär. Ol bolýan öýi bolsa Magtymguly Ýonaçyny ogullyk göterýär. «Bu her wagt özümiziňki bolar» diýip, agasynyň ýetişen gyzyny hem oňa alyp berýär. Şondan soň Magtymguly Ýonaçy-da, gerkezde gýşyk bolup giden.

Şeýlelikde Magtymguly Ýonaçy ýetimlikden çykyp, Özbaşdak öý-işik bolýar.

Magtymguly Ýonaçy pişekär adam bolupdyr. Ol ýüwrük-ýüwrük atlara ýona tiker eken, uýan, gamçy, çeki eder eken. Aýal tarapynyň işi meşik düýplär eken hem-de az-owlak kümüş ussacylygyny edip, ýüzük-püzük we şuňa meňzeş şaýlary ýasar eken. Ol başga zada göz gezdirmändir, özüniň girdejisini artdyrjak bolmandyr. Iliň näme hyzmaty bolsa irinmändir. Şonuň üçin il hem «Bu biderek adam däl» diýip, Magtymguly Ýonaçy babamyzy gowy görer eken.

Ol ilki gelende Margiziň meýdany bolan Etreğiň kenarynda, gündogarsy Marawa (Çynaran), günbatarsy Süzüş, ilersi Gök-böküş, gaýrasy Çendir — şu sanan dört burçumyzyň ortalygyna gelipdir. Munuň esasy ýaşan ýerleri hem şol meýdanlar bolup-

dyr.

Magtymguly Ýonaçy 46 ýaşa baranda (1700 ýylda) bir ogly bolýar. Oňa Döwletmämmet (Garrymolla) at dakylýar. Ýonaçy 66 ýaşynda aradan çykypdyr.





«SEÝIL EDELIŇ BU JAHANA»

Döwletmämmediň aýaly hem gyşyklardan bolupdyr. Onuň adyna Orazgül diýer ekenler. Onuň ikinji ogly Baýramgulynyň (?) mazary häzirki Garrygala MTS-niň ileri gapdalynda bolan gonamçylykdadyr.

3-nji ogly Güýde zergär (kümüş ussasy) bolupdyr.

Magtymgulynyň eneden bolan ýeri Etregiň boýunda, Giňjaý diýen ýerde, Akdepe atly belli depäniň ýanyndadyr.

Magtymguly (Pyragy) Marawa depäniň golaýynda dünýäden ötyär.

Ol dünýäden ötjek bolanda «Badysabany görsem», bile «Seýil edeliň» diýlen gazaly aýdyp ötyär. Magtymguly gara öýde ýaşap ötüpdir.

Magtymgulynyň mazary serhetden ilerde.

Täçmämmed Suhanguly ogly, 77 ýaş, çala sowatly sazanda, 25.08.1941.



ILKINJI MUGALLYM

Magtymgulynyň iň ilki okan mollasynyň adyna Nyýaz Salyh diýer ekenler. Onuň ýerligi ärsary türkmenlerinden bolup, şu ýerlere mollaçylyk etmek üçin göçüp gelipdir.

863-nji bukja.





PARASATLY YNSAN

Döwletmämmet oba oğlanlaryny okadar eken. Ol mundan başga az-owlak çarwaçylyk hem daýhançylyk bilen-de meşgul bolupdyr. Munuň ekin-tikin hojalyk işlerine uly ogullary Muhammetsapadyr Abdylla kömek eder ekenler. Ol bir çeşmäni bejerip, ekmäge başlaýar, munuň eken gawun-garpyzy, kädisi, jöweni gowy bitipdir. Azady ekin ekmekde ilata görelda görkezipdir. Şondan soň beýleki çarwalar hem çeşmeleri bejerip, ekin ekip başlaýarlar.

Bir ýyl açlyk bolupdyr. Döwletmämmet öz eken ýerinden önen ähli hasyly jemagata paýlapdyr.

Başga bir ýyl Döwletmämmediň hem eken ýerleri hasyl bermeyär. Jemagat öz eken gallalaryndan eltip, onuň öýüni bugdaýdan doldurýar. Döwletmämmet elmydam halk bilen baglanyşykly bolup, olara dürli maslahatlar berer eken. Azady argyş bahanasy bilen köp ýerleri gezipdir. Haramylar hem onuň kerwenini talamakdan çekiner ekenler.

863-nji bukja.



MAGTYMGULYNYŇ ÝAŞLYGY

Magtymguly ýaş wagtynda obanyň çekenesiniň owlak-guzularyny bakar eken. Ol özi ýaly çopan-çoluklar bile dostlaşyp, ýakynlaryndaky öri meýdanlarynda olar bilen duşuşyp, her hili oýunlar oýnaýarlar, kä wagtlar bolsa aýdym aýdyşýarlar, tüýdük çalyşýarlar; matal, erteki we şuna meňzeş halk döredijilik eserlerini aýdyşýarlar.

Magtymguly ýedi ýaşda öz atasynda okap başlaýar, on ýaşa baranda ol okamagy, ýazmagy başarýar. Ol çopanlardan öwrenen aýdymalaryny, kitaplardan okan goşgularyny ýatdan aýdyp başlaýar. Soň özi hem bir-iki beýit kiçijik goşgular düzmäge synanýşýar.

Muhammetsapadyr Abdyllanyň ölümü bularyň güzerançylyklaryny agyrlaşdyrýar. Şundan soň Magtymguly güzerançylyk işler bilen meşgul bolup başlaýar hem okuwyny dowam etdirýär.

Al şeraba el uzatdym, emendim, —
Durusyn içmişler, laýa sataşdym.

Magtymguly on sekiz ýaşa baranda obadaşlary — özüniň ýakyn daýzasynyň gzy Meňlini söýüp başlaýar, Meňli hem ony söýýär.

Günlerde bir gün Magtymguly Nedir şa tarapyndan Amyderýa boýlaryna göçürilen gökleňleriň arasyna gezelenje gidýär. Polat diýen hem beýleki dostlarynyň kömek bermegi bilen Magtymguly Gyzylaýakdaky Idris babanyň medresesinde okap başlaýar.

Magtymguly görme-görşe, ylaýta-da söýgüli Meňlini görmek üçin Etrege gelýär. Ähli oba adamlary gelip, Magtymguly bile salamlaşýarlar.

Göklenleriň ýaşulusy Buzlypolat hem gelýär. Ol geçmişden, halkyň döp-dessurlaryndan gürrüň açyp, ahyrda Muhammet-sapanyň gelni Akgyzyň adamkärçiligi, ony başga ýere goýbermegiň gelşiksizdigi hakynda gürrüň açýar.

Magtymguly Buzlypoladyň näme aýtjak bolýandygyna düşnüp, ýer dyrmap, derläp oturar.

Soň ýaşulylar Akgyzyň razyçylygyny sorayarlar.

Akgyz:

— Köşegim, balam, diýip söýüp ýören gaýyn atamyzyň oja-gyny taşlap gidip bilmeris. Näme etseňiz, şony ediň! — diýýär.

Soň aýal-erkek üýşüp, Magtymgula ýalbaryp, oňa Akgyzy ilteýärler.

Ilki Magtymgulyň agalarynyň, soň bolsa Döwletmämmediň aradan çykmagy, olaryň hojalyklaryny agyrlaşdyrýar. Onuň üstesine-de ýurtda gymmatçylyk bolýar.

Magtymgulylarda bir eşekden başga mal galmadyr.

Magtymguly bilen Meňli bir-birlerini söýüşdirler.

Şeýle-de bolsa, Magtymgulydan almaga galyň bolmajakdygyna hem Akgyzyň Magtymgula dakylmagyndan üýşenip, Meňliniň razylygyna, närazylygyna garaman, doganlary ony başga ýere beripdirler. Meňlini alan adamyň adyna Şyhym Harpyk diýermişler. Meňli-de söýgüli Magtymgulydan aýrylanyna aglap gidipdir.

Hally eje, 61 ýaş, Zeliliniň oglunyň gelni, Garrygala raýonynyň Gerkez obasy, 1941.




GÖZEL TEBIGAT AŞYGY

Magtymguly oňat eserler döretmekden ötri, ýaz hem tomus wagtynda dowat-galamyny hem depder-kagyzlaryny göterip, Etrek çaylarynyň owadan kenarlarynda, salkyn saýalarda, gysyna bolsa daglaryň ömür şemal düşmeýän ýyly gowaklarynda oturyp ýazýar eken.

Magtymguly öz-özünden ösýän injir, hoz, nar, badam, jennewüt (söwüt), arça, üzüm, zirk, böwürslen we ş. m. miweli-miwesiz agaçlar ýazyna parç bolup, dyza ýetip duran gülli otlar bilen bezelen çayyň owadan kenarlarynda, çal goçlary, umga-ayraklary, şöwkeleri we başga dürli janawarlary bolan seri du-manly daglarda gezmegi, seýil etmegi özüne endik edinipdir.

*Mämmet Nury ogly, 35 ýaş, gökleň, alatelpek tiresi,
1941. 863-nji bukja.*



«SIZ ELE BAKÝARSYŇYZ»

Geçen asyrlarda Buhara şäheri Orta Aziýanyň, Gazagystanyň dini hem söwda merkezi bolupdyr. Ol ýerde bolan köp sanly medreselerde dürli halkdan talyplar gelip okapdyrlar.

Türkmenlerden bolan talyplaryň hem köpüsi şol ýerde okapdyrlar.

Biziň beýik babamyz Magtymguly hem Idris babadan soň Buharada belli bolan medreselerden Gögeltaşda okamak üçin hem ol ýerdäki kazy-kelanlara öz ýazan eserlerini pitiwa etdirmek niýeti bilen Buhara şäherine gidýär.

Magtymgulynyň eserlerini okamak üçin birine berýärler. Ol ruhany birnäçe wagtdan soň, Magtymgulynyň eserlerine şeýle baha berýär:

— Magtymgulynyň goşgularynda yslam dininiň köp ýerlerine şübhe döredýär. Ol özüniň başarmajak işleri, düşünmejek zatlary dogrusynda gürrüň açýar...

Şundan soň ähli kazy-kelanlar üýşüp, Magtymgulynyň eserlerini mekdeplerde, medreselerde, ilat arasynda okamaga pitiwa bermändirler.

Magtymguly olara ýüzlenip:

— Siz egrini tapsaňyz, dogry bile bolmarsyňyz. Meniň hatyramy bir Allaýar agsakça-da görmediňiz, siz ele bakýarsyňyz, siz halkyň önünde azdyňyz, men hem sizden pyrak hem parygydyryn — diýýär.

Şondan soň şahyr:

«Pygamber ornunda oturan kazy,
Para üçin elin aç a başlady»

— diýen goşgusyny ýazýar.

863-nji bukja.





ORAZMEŇLI ŞAHYR

Magtymgulynyň ýakyn dosty bolan Orazmeňli ýaş wagtynda bir dul aýalyň Hanserwer diýen owadan gyzyny söýýär.

Bu ýagdaýy duýan gyzyň hossarlary, günleriň birinde hiç kime duýdurman, aýry ýere göçüp gidýärler. Emma daglyk ýoldan barýarkalar, edil ýoluň ugrundaky bolan çeşmäniň gyrasynda bir uly gaplaň ýatyr eken.

Bularyň bilgeşe gyzy alyp gaçandyklaryny eşidip, Orazmeňli atlanyp, olaryň zyzndan at depýär. Olar gaplaňdan goruşyp duran wagtlary Orazmeňli ýetişip, ýüzüniň ugruna baryp gaplaňy çapyp öldürýär. Soňra Orazmeňli gyzyň hossarlaryna garap:

— Nähili etseňiz-de, gyz meni söýýändir — diýip, yzyna gaýdýar¹.

Günlerde bir gün Orazmeňli bilen Serwer gepleşip, bir ýana gaçyp gitmek üçin dilleşýärler we hem tanyşyk ýeri diýip, dagaň çetinde bolan uly daşyň gapdalyny belleşýärler.

Nowruz günleri, aý aýdyň gije. Orazmeňli belleşen wagtyna

¹Başga bir elýazmada gyzyň hossarlary: «Bu gaplaňy öldürip, bizi ölümden gutardy» diýip, Serweri Orazmeňlä bagyşlaýarlar. Emma ol: «Il bir gaýyň öldüreni üçin bir gyzy alypdyr diýip gürrüň eder» diýip, bu sapar gyzy almandyr.

çenli bir öýde ýoldaşlary bile garaşyp oturýar. Ahyrda belleşen ýerine barýar, köp garaşýar, emma Serwer ýok. Köp garaşandan soň, o ýan-bu ýana garasa, at aýagyňyň zzy bar.

Orazmeňli zzy alyp gidýär, görse, gyzyň eltilen ýerinde toý başlanypdyr.

Gyzyň üstünde galmagal başlanýar. Şonuň üçin bu ýere derrew Magtymgulyny çagyýarlar. Magtymguly «oýunçy utulanyny bilse ýagşy» diýip, dostuna basalyk bolýar.

Orazmeňli tolgunyp:

«Deň-duşlar ýanynda boldum bikemal,
Bir bikemal ýigit ili ýandyrar;
Akylsyz akyly bermek abasdyr,
Görüş, akyllyny däl ýandyrar.

Orazmeňli aýdar, inçedir, zildir,
Ýar lebinden daman gör, nije baldyr,
Han Serwerim bu gün bakjada güldür,
Bilbil köp saýrasa, güli ýandyrar».

Serwer söýgülisiniň ýangynly sözlerini eşidip, başyndan bürenjegini sypyryp, zyňyp goýberýär-de:

— Men bu ýeriň gelni däl, men seniň bile gitmägerazy — diýen manyny aňladýar.

Magtymguly ýalňyşlyk bilen agyr ýagdaýa düşen gözi ýaşly Serweriň gyzaran ýüzlerine, balkyldap duran gözlerine garap: «Gözel sen» diýen goşgusyny aýdýar.

Soň Magtymguly Orazmeňliniň elinden tutup, ony oba alyp gaýdýar. Bular ýolda ondan-mundan gürleşip, obanyň töweklerinde gezelenç edýärler.

Gezip ýörüşlerine Orazmeňliniň Serwer bilen belleşen uly çynarynyň ýanyndaky daş görünýär. Şol baýyrlyga garap, Orazmeňli şeýle aýdýar:

«Beýabanyň ýaýlagyna çykanda,
Ol görünen han Serweriň dagdyr.
Ýene görsem han Serweriň dagyny.
Aklymy teň eden gamy – dagdyr».

Zylyha Baky gyzy, 12.08.1958.



DURDY ŞAHYR

Türkmeniň ata urugyndan Durdy şahyr diýen adam Döwletmämmediň deň-duşragy bolup, Etrek sebitlerinde ýaşapdyr.

Magtymgulyň ýaş wagtlary Durdy şahyryň oňa göwni ýetmez ekeni. Kä wagtlar ikisi jedelleşer ekeni.

Ilkinji gezek bular goşgy aýdyşanlarynda, Magtymguly, bir harpyň üstünde ýalňyşýar. Bu ýagdaýy gören Azady:

— Haçan onuň bilen aýdyşjak wagtyň meniň bile gepleşgin — diýip, Magtymgula tabşyrýar.

Magtymguly Durdy şahyra ikinji gezek goşgy bile sowal berýär, emma Durdy şahyr oňa jogap tapmany üçin, Magtymgulynyň özi jogap berýär. Şondan soň Magtymgulynyň güýçlüdigine Durdy şahyr boýun bolýar.



MAGTYMGULY WE NURY KAZYM

Buharanyň Gögeltaş we beýleki medreselerinde ders bermek üçin çagyrlan Siriýa türkmenlerinden Nury Kazym ibn Bahr diýen alym bile Magtymguly taňşyp, onuň bile dostlaşýar.

Günlerde bir gün Buhara medreselerinde okaýan talyplaryň arasynda dörän ahlaky bozuklygy halaman, Nury Kazym ilki Isfihana gaýdar, soň Bagdada gidýär.

Birnäçe wagt geçenden soň, Magtymguly hem Buhara medresesini taşlap, ähli türkmen ilatynyň üstüni syrýp, öz ýurduna gelýär. Soňra dostuny yzarlap, Eýrana gidýär. Ol Eýranda kürtlere myhman bolýar, olar öz aralarynda galmagy Magtymgulydan haýyş edýärler, emma ol özüniň ýolagçydygyny aňladyp, olar bile hoşlaşýar.

Magtymguly ilki gadymy Isfihan şäheri bilen taňşyp, soň Bagdada Nury Kazymy ýanyna baryp, ondan köp zatlary öwrenýär.

Bular Nedir şanyň öňki soran ýerlerindäki geçýän syýasy özgerişleri birin-birin gözden geçirip, türkmen halkynyň erkinligi hakynda maslahatlaşyp, ikisi Owganystanyň Käbil şäherine gelýärler. Bu ýerde birnäçe wagt bolanlaryndan soň, ikisi Hindistana ugraýarlar. Olar baryp, Hindistanyň köp ýerleri

bile tanyşýarlar, legendar Babyl guýusy hakynda soraşýarlar. Penjab sebitlerini gezýärler.

Dostlar Hindistanda bir ýyl üç aý bolanlaryndan soň, ýene Käbil şähriniň üsti bile geçip, Özbegistanyň, Andijan, Margelan şäherlerine gelýärler.

Köp ýurtlary gezenlerinden soň bular ahyrda Horezme barýarlar. Bu ýerde Hywa hany — Ilbars hanyň zulmy astynda ilat gaty horlanýan ekeni.

Şol ýerdäki türkmenler, Magtymgulydyr Nury Kazymyň öz ýurtlaryna gelmeklerine gaty begenýärler. Şular ýaly abraýly alymlaryň türkmen ilatyny Hywa hanlarynyň, Buhara emirleriniň, Eýran şalarynyň zulumlaryndan gutarmak ugrunda alada edýändigleri üçin, derrew aýaga galmak, Ilbars hanyň garşysyna baş götermek isleýärler. Hatda Geldi han diýen adamyň ýolbaşçylygy bilen baş göteren türkmenler az wagtlyk özbaşdaklyk gazanýarlar. Geldi hany bolsa özlerine serdar saýlaýarlar.

Bu ýagdaýdan soň, Nury Kazym bile Magtymguly maslahat edip, zamanasynyň meşhur medreselerinden bolan «Şirgazy» medresesinde galýarlar. Magtymguly «Şirgazy» medresesine girende otuz baş ýaşynda eken.

«Şirgazy» medresesinde öň diňe ýokary gatlak wekilleriniň perzentleri okadylýar eken. Bular bu ýerde galanlaryndan soň, ol medresä Arkaç sebitlerinden hem okamaga gelýänleriň sany köpeliýär. Şol gelenlerden Bäherdeniň Börme obasyndan bolan Nazaraly diýen adam hem okuwa girýär. Nury Kazym, Magtymguly, Nazaraly üçüsi bir hüjrede ýaşap başlaýarlar. Nazarlynyň ilki sowady azrak bolany üçin, Magtymguly oňa kömek berer eken.

Bu medresäniň ders berýän ussadyna Hazreti Pälwan diýer ekenler.

Magtymguly Nury Kazymyň kömegi bile gaty ösýär, beýleki talyplardan saýlanýar.

Aradan iki ýyl geçenden soň, Magtymguly ähli talyplaryň damlasy (halypasy) bolýar. Okadýan ahun bir ýana gidende talyplary okatmagy Magtymgula tabşyrýar. Magtymguly talyplara diňe bir ders bermän, olaryň jalaýlyk edýänlerine-de çäre görýär. Bu ýagdaýdan soň, ahun ýaşalýan hüjrelere aýlanýar. Nazaraly erbetçilik edilýän hüjräni görkezýär. Şondan soň jalaýlyk edýän talyplary medreseden kowýarlar.


Magtymguly medresede hem Nury Kazymda okamak bilen birlikde, öz döredijiligini alyp barýar. Onuň türkmenen, özbekden, gazakdan, garagalpakdan we başga milletlerden köp sanda dostlary we aşnalary bolupdyr. Şonuň üçin Magtymgulynyň bolýan hüjresiniň myhmansyz bolýan wagty bolmandyr. Soň ol ýeke özi aýry bir hüjrä geçýär. Onuň bolýan hüjresi hakyky döredijilik öýüne öwrülýär, hatda Magtymgulynyň döredijilik ussatlygyna ders berýän ahunlar hem pitiwa berýärler.

Günleriň birinde şahyryň halypasy hazreti Pälwan onuň «Jelil» diýen goşgusyny eşidip: «Magtymgulynyň aýdan zatlary hemme adamlara başardardan açyk, muňa bu ylmy-çäbikligi¹ allatagallanyň dergahyndan berlipdir. Ol muňa berlen uly ülüş. Bu adam hakyky hakdan içen» — diýen ýaly bahalar berýär.

Magtymgulynyň dabarasy dag aşýar, onuň ady ähli ýerlere ýaýraýar. Onuň öýüniň myhmansyz wagty bolmaýşy ýaly, onuň özüni-de köp ýerlere myhmançylyga çagyryýarlar. Ähli Kese Arkaç taraplaryndan hem ilat zat ýygnap, harçlyk diýip, Magtymgula iberer ekenler, Magtymguly hem öz nobatynda ol zatlary, harjylygy az talyplara berer eken.

863-nji bukja.

¹Çäbiklik — ýyndamlyk, ýitilik, ötgürlük.



GAÝGYLY HABAR

Magtymguly hywadaky, «Şirgazy» medresesinde üç ýyl okap, dördünji ýyla aýak basanda, tätil wagty¹ Etrek tarapyndan Magtymgulynyň oglunyň näsaglygy hakyndaky habar gelýär. Magtymguly Etrege gaýtmaly bolýar. Magtymgulynyň gaýtjak habary onuň dost-ýarlaryny, bile okan talyplaryny, ony tanaýan daýhanlary örän gynandyrar.

Gaýgyly günde ýeke goýbermezlik üçin, onuň jangöýer dostlary bolan Nury Kazymdyr Nazaraly Magtymguly bile goşulyp, gaýdýarlar.

Bular Was, Uzboý, Döwdegala, Gyzylgala, Topýatanyň üsti bile geçip, günbatarky ýoldan, Balkan daglarynyň gapdalyndan, Küren dagynyň ýany bile Etrek tarapa geçýärler. Bular gadymy şäher Maşady-Misseriana ýetenlerinde Nury Kazym näsaglaýar. Bular şol ýerde düşlemeli bolýarlar. Nurynyň durmuşy agyrlaşýar, ahyrda hem aradan çykýar.

Magtymguly özüniň iň ýakyn dosty Nury Kazym ibn Bahry şol ýerde jaýlap:

— Meniň hem gabrym dostumyň ýanynda goýulsyn — diýip, wesýet edýär-de, şol ýerde ýadygärlik üçin sypa galdyrýar.

Soň Magtymguly Nazaraly bile Etrege gelýär. Görseler, şahyryň söýgüli ogly ýedi ýaşly neresse Mollabäbek ölüm halyna ýatyr. Şahyr perzendiniň eljagazyndan tutup, onuň bile hoşlaşýan ýaly:

¹Tätil — rugsat, dynçalyş, arakesme.

Gapymyň miweli bagy,
Üzüldi ýüregmiň ýagy,
Hem arkamyň gara dagy,
Razy bolgun, Mollabäbek.

Ýanymda deň-duşuň oýnar,
Gapymda gazanyň gaýnar,
Içim ýanyp, gözüm oýnar,
Depände käkiliň balam...


— diýen sözler bile göz ýaşyny dökýär.

Oglan gutarandan soň, Nazaraly şol ýerde bir näçe wagt galyp, Magtymgulynyň agyr derdini paýlaşýar hem oňa göwünlik berýär. Soň öz obasy Börmä gaýdýar.

Magtymgulynyň Ybraýym diýen ogly hem ýaşlykda — on iki ýaşynda ölýär. Çagasy üçin Magtymguly köp öz ýaş edýär. Şonda pata baranlara «Bolarmy?» diýen goşgusyny aýdyp berenmiş. Çagalarynyň ölümi şahyra uly urgý bolýar.

Magtymguly gol bermek üçin Nyýazguly halypanyňka gidýär. Görse, ol öňki Nyýazguly däl, «pir» sopolaryny işledip, nebsiniň zynda haltyldap ýör. Magtymguly oňa goşgy ýazyp galdyrýar-da, ol ýerden gaýdýar.

853-nji bukja.



ZAMAN GASSAP

Garrygalanyň Gyzy (düýp) obasynda Zaman işan diýen biri ýaşayar eken. Günlerde bir gün mal almaga gelen iki adam onuň öýünde myhman bolupdyr. Bu myhmanlaryň ýanynda bir horjun teňňeleri barmyşdyk.

Zaman işan bu adamlaryň teňňelerine göz gyzdyryp, iki sany haramyny tapyp: — Men şu myhmanlary ýola salyp, size habar bereýin, siz hem olar pylan ýere baranlarynda, gapdallaryndan çykyp öldüriň-de, ýanlaryndaky pullaryny alyp, meniň ýanyma getiriň, üçimiz deň paýlaşarys — diýýär.

Ol iki adam Zaman işanyň diýenini edip, mal alyjy myhmanlary öldürip, iki horjun pullaryny hem alyp, getirip, Zaman işanyň önünde goýýarlar.

Soň Zaman işan öz eden işiniň bilnip, bilinmändigini derňemek üçin adamlaryň köp üýşýän ýerleri bolan Magtymgulynyň ýanyna gidipdir.

Barsa Soňudagynyň ilersinde töweregi aý berip oturan märekeli Magtymguly oturanmyşdyk. Işan-da çök düşüp, Magtymguly bile görüşýär.

Magtymguly işanyň ýüzüne biti-ýiti seredip:

— Size kim diýerler, nireden gelersiňiz? — diýip sorayar.

Işan:

— Bize Zaman işan diýerler, Gyzy obasyndan bolarys — diýýär. Onda Magtymguly:

— Size Zaman işan diýmezler, size Zaman gassap diýerler.

Bu söze oturan märeke haýran bolýar, işan masgara bolup,
märekenen turup gidýär.

*Meňli Şyhmguly gyzy, 55 ýaş., Garrygala
raýonynyň Çendir jülgesi, Ýartygala obasy, 1941.*





TERSAKAN


*«Ýazan kitaplarym syla aldyryp,
Gözlerim zynda girýan eýledi»*

Soňudagynyň üstüne Büjnürt, Astrabat hanlary hüjüm edenlerinde, Magtymguly bu ýerde oturýan gökleň ilatynyň dagyň ýeňsesindäki Gyzyldaýyr diýen ýere barmagyny maslahat berýär. Duşman atlylarynyň geçjek geçelgelerinde mergenleri ýatyryýar.

Bu wagtlar Nowruz günleridi, häli-şindi çabga ýagyp, syl gelýärdi, çaylar dolup akýardy.

Soňudagyň gaýrasyndaky Tersakanyň olumyndan geçjek bolanlarynda, Magtymgulynyň göçüni syl alýar, Magtymgulynyň ýedi sany ýazan kitaby suwa akýar. Adamlara akan kitaplaryň diňe ýekejesini alyp galmak başardýär.

851-nji bukja.



BOSA-BOSLUK

Büjnürt, Astrabat hanlarynyň talaňçylygyndan gaçyp giden bosgunlar düýe-tegeli bolanlary üçin, hanyň atlylary olaryň zyzndan ýetip, ogul-olja, gyz ýesir edip, alyp gaýdýarlar.

Şonda gökleňleriň aýderwüş tiresinden bolan bir dul aýalyň hem ýekeje ogly ýesir düşýär. Ol aýal Buzlypolat bile Magtymgula ýalbarýar:

— Eger ogluma agramna-agram pul diýseler hem alyň! — diýýär.

Magtymguly edermen ýigitlere ýüz tutup:

— Bu gün ýesiriňizi agramyna alsaňyz, ertir nämä çekip alarsyňyz? Başga biriňiz ýesir düşse, ondan hem ýaman bolar. Minneti gylyjyň baljagyndan çekerler! — diýýär.

Ýigitler hyjuw bile ata çykýarlar. Magtymguly olara ýolbaşçylyk edýär. Olar Eýran hanlarynyň nökerleriniň üstüne bir gije dökülip, degerli adamlaryny ýesir alýarlar. Soň alşyk edip, ýaňky aýalyň ogluny hem boşadýarlar. Oglanyň enesi:

— Hemme il meniň oglum hem doganym ekeni... — diýip, bar zatlaryny jemagata paýlaýar.

851-nji bukja.



PARASATLY JOGABYŇ NETIJESI

Bir sapar ähli gökleň ilatynyň üstüne ýagy dökülýär. Obanyň köp adamlary bile barabar, Magtymguly, onuň enesi, daýysy hem giýewleri ýesir düşüpdirler. Bir gün han ýesirleriň arasy-na aýlanýar, ol Magtymgulynyň enesine ýüzlenip:

— Seniň menden näme dilegiň bar? — diýip soranda, ol Magtymguly öz dilewarlygy bile hem boşap biler diýen netijä gelip:

— Han aga,

Ogul bolsa bildedir,
Giýew bolsa ýoldadyr,
Dogan weli tanylmaz,
doganymy azat etsen

— diýende, han bu aýalyň parasatly sözlerine haýran galyp, bularyň hemmesini hem boşadypdyr.

*Meňli Şyhymguly gyzy, 55 ýaş., Çendir jülgesi,
Ýartygala obasy, 18.12.1940.*



ÖLÜM ÝASSYGYNDA

Magtymguly näsaglap, ölüm ýassygynda ýatyrka, töwereginde üýşüp oturan adamlara garap:

— Meni bir usullyk bilen, daşaryk çykarsaňyz — diýýär. Şahyryň dostlary, hossarlary onuň goltugyna girip, emayı bile daşarky işige çykarýarlar. Şonda Magtymguly daş işikde, öýe arkasyny berip oturýar, onuň oturan ýerinden seri dumanlap duran gojaman daglar, ulgam-ulgam jülgeler, beýikli-pesli baýyrlar, geçitler we ummasyz giden tekizlikler görünýär. Şahyr bir meýdan garap duran soň:

«Seýil edeliň bu jahana,
Jahanda näler görüner;
Isgender Jemşid saldyrmyş
Beýik binalar görüner — »

— diýip başlanýan «Görüner» goşgusyny aýdanmyş.

Soňra Magtymguly:

— Meni indi öýe salyň — diýip aýdýar.

Magtymgulyny öýe salyp, deň-duşlary ony ýerinde rahat ýatyrýarlar. Şondan soň şahyr tiz jan berenmiş.

*Sähetguly Taňryguly ogly, 80 ýaş, sowatsyz, Aşgabat
raýon, Gökje obasy, 12.01.1941.*





MYNASYP ŞÄGIRTLER

Hywadaky «Şirgazy» medresesinde okaýan talyplar üçin salnan darajyk hüjreleriň birinde Gündogaryň parasatly alym şahyrlaryndan biri — halkyň wepaly ogly Magtymguly ýaşapdyr. XIX asyr türkmen şahyrlary Seýdidir Zelili hem şol medresede okapdyrlar. Emma bularyň elleri ýuka bolany üçin, her haýsy bir hüjräni kireýine alyp bilmän, ikisi bir hüjrede ýaşamaly bolupdyrlar.

Halk rowaýatlaryna görä bu ýerde elmydama bir hüjre boş durýar. Şol hüjrede bir wagtlar Magtymguly şahyr ýaşap geçipdir. Medresäniň däbine görä bu ýerde okap giden iň güýçli talybyň ýaşan hüjresi, her tarapdan güýçli bolan bäsdeş şahyr tapylýança boş durmaly eken. Şonuň üçin bu ýerde okan talyp-lardan Magtymgulynyň hujresinde ýaşamaga milt edip bilen bolmandyr. Diňe Seýdi bile Zelili käýarymlar baryp, şol hüjrede gijesine ýatar ekenler. Sebäbi bular Magtymgulyny özlerriniňki, öz halypalary hasap edipdirler.

Bir sapar iki şahyr şol hüjreden çykyp gelýärkäler, gapdal-laryndan bir molla çykyp:

— Magtymguly siziň nämäňiz bolar? — diýip sorapdyr. Bu-lar:

— Magtymguly biziň ussadymyz bolar — diýip, jogap ber-ýärler.

Onda Molla:

— Beýle bolsa Magtymgulydan bir şygyr okap beriň — diý-


ýär. Şonda şahyrlaryň biri Magtymgulynyň:

Mollalar ahyret sözün söýlärler:
«Müňkür bolma, boljak işlerdir bular».
Kim biler ki ahyretde neýlärler, —
Iýip, içip, münüp, guçup öt ýagşy.

— diýen bendini okaýar. Bu setirler molla ýaraman, hüňür-
däp, bularyň ýanyndan gidiberýär.

863-nji bukja.





GARAÇOMAK

Magtymguly ýaşlygynda bir gyzy söýüpdür, emma ara başga bir adam düşýär. Ol adamyň adyna Şyhym diýer ekenler. Şyhym ol gyzy alypdyr, emma ondan hiç perzent önmändir.

Magtymguly Şyhyma bagyşlap, «Ýary ýardan aýranyň» adynda, 7-8 bentden ybarat teýeli goşgy düzenmiş.

*Saparow, Garrygala raýon magaryf bölüminiň
müdiri, 25.06.1957.*



HORMATLY MYHMAN

Bendesen obaly Amandurdy jüýk diýen şyh «Magtymgulyny göreni gördüm» — diýip aýdardy. Amandurdy gyzyleşek jahyl wagtynda ol adam togsandan aşan eken. Ol Amandurdy jüýge şeýle gürrüň beripdir:

«Bahar aýlary Öwezberdi şyh ýazlaga diýip, Hasar dagy tarapa göçmekçi boldy. Men onuň göçüni göçürişdim. Baryp Mezitli diýen çeşmäniň golaýynda ýurt tutduk. Öwezberdi şyh, şol wagtlar, tapdan düşen garry bolany üçin, — Ölmänkäm dostumyň ogly Magtym jany göreýin — diýip, Garrygala sargyt etdi. Munuň sargydy bile bir adam geldi, Öwezberdi şyh ony hormat bile garşy aldy, janly öldürip, söwüş etdi. Soň men şol geleňniň Magtymguly şahyrdygyny bilip galdym. Ol adam ortadan uzyn, siňirlek, goýungöz, pakga gulagy otagaly, ýaýylyp ýatan tüňňüräk maňlaýly, ýuka dodak, kak çekge¹, at ýüzli, oňurga burun, selçeň sakaly döşüni basyp duran adam eken.

Ol bu ýerde iki-üç gün galdy, Hasar dagynyň gündogarsyndaky Serke diýen ýere çykyp, aw hem awlady.

Soň Öwezberdi şyh ikimiz çylgym eňňitden aşýançak, Magtymgulyny ýola salyp ugratdyk. Ugradyp barýarkak, Öwezber-

¹Kak çekge — argas, agaç et.

di şyh onuň bilen gürrüňleşip, atyň gapdaly bilen ýöräp barýardy, men uýany elime alyp, atyň öňünden ýöräp barýardym, şonda Magtymguly kä o ýana, kä bu ýana ser salyp, Hasar dagy bilen hoşlaşyp, şu goşgyny aýtdy:

«Hasar dagy beýik bolar,
Üsti doly keýik bolar, —
Mergenlere seýik bolar,
Barsaň Hasar dagyndadyr.

Kuh erer ýeriň soltany,
Göwsünde gurmuş dükany,
Üç ýüz altmyş pir mekany,
Görseň Hasar dagyndadyr.

Mesgen tutar çarwadarlar,
Ýalçysynda ýatar marlar,
Deresinde biter barlar²,
Tirseň Hasar dagyndadyr».

Baba Neжебaly ogly, 58 ýaş, Gyzylarbat, Stalin adyndaky kolhoz, gerkez. 1957.

²Bar — miwe, hasyl.



«HÜNÄRLER KITABY»

Magtymgulynyň bir gatyr ýüki kitaby bar eken. Bir gün gyzylbaşlar oba biwagt dökülip, öýleri talap, adamlary ýesir edipdirler. Şonda Magtymgulynyň kitaplary-da gidipdir.

Şolaryň arasynda Magtymgulynyň «Toty guş dilli» diýen dessany hem gyzylbaşlara olja bolupdyr. Adamlar ol kitaba «Hünärler kitaby» diýer ekenler. Magtymguly aýratyn hem şu kitaba gynanypdyr. Ol «Şol kitap galan bolsa, il-güne peýda boldardy, men ony niçe ýyllar iş edinip ýazypdym» diýipdir. Magtymguly «Reýgan eýledi» diýen goşgusyny şondan soň ýazanmyş:

Gaýgy-gamda eziz ömrüm solduryp,
Şum pelek azabym reýgan eýledi;
Ýazan kitaplarym syla aldyryp,
Gözlerim zynda girýan eýledi.

Gapyllykda duşman aldy daşymyz,
Dargatdy her ýana deňi-duşumyz,
Bäs ýylda bir kitap eden işimiz,
Gyzylbaşlar alyp weýran eýledi¹.

*Muhammetberdi Neжебaly ogly, 50 ýaş, Gyzyrbarat
şäheri, 9-njy ýanwar köçesi, 23-nji jaý, gerkez,
16.03.1959.*

¹Bu goşgy 5 bentden ybaratdyr.



HEZIL ETMEDİM DÜNYÄ SENDEN

Döwletmämmet Azadynyň maslahaty bile 25 ýaşly Magtymguly 33 ýaşly Akgyz adynda bolan bir dul aýaly iltäpdirler. Şonda Magtymguly:

«Ýigrim baş ýaş ötdi menden,
Hezil etmedim, dünýe senden,
Şirin sözli, lebi handan
Bir goýna salan islärin.»

— diýen goşgusyny aýdanmyş.

*Muhammetberdi Nejebaly ogly, 50 ýaş, gerkez,
16.03.1959.*



HYWA KÖÇESİNDE

Magtymguly Hywadaky «Şirgazy» medresesinde okap ýörkä, şäher köçeleriniň birinden bir ýana barýan eken. Şonda hanyň ýasawullarynyň bir topar ýesiri gamçylap, sürüp barýanlaryny görýär. Magtymguly olara garap, barmagyny dişläp durýar, ýesirlere rehmi inýär, emma näme etjegini bilmeýär-de:

Gýymazlykdan bir söz diýdim baýakda,
Garaw bardyr ýersiz urlan taýakda,
Zalymlar har bolar, galar aýakda,
Garyp, sen ýyglama, şir dek bolar sen!

— diýen goşgusyny düzenmiş.

*A. Nursähedow, Daşhowuz, Köneürgenç raýony,
mugallym.*



OGURLANAN ÇAGA

Magtymguly öz obalaryndan bir ýigit bile dag içine tarap awa çykypdyr. Olar günüň gyrasy çykyberende bir çeşmäniň başynda düşýärler. Şol wagt olaryň ýanyna bir atly gelýär. Olar atly bile salam-helik edişip duran wagtlyry, Magtymgulyň gulagyna bir çaga sesi eşidilýär. Atly suw-söl alyp gidiberende, çaganyň sesi has-da batly çykyp başlaýar. Magtymguly ýaňky adamyň bolup barşyny halaman:

— Garyndaş, bir azajyk aýak çekiň, ugruňyz nirä? — diýip sorapdyr. Atly özüni bildirmejek bolup, barýan ugrum diýip Magtymgulyň öz obasyny salgy beripdir. Magtymguly öz gelen ugruny salgy bermegini geňirgäp duran wagty, atly ýüzin salaýypdyr.

Magtymguly ýanyndaky ýigit bile atlynyň yzyndan kowup, ahyry ýetipdirler. Olar iki bolup ony öz obalaryna alyp gelipdirler. Magtymguly ýaňky adamyny äkidip barýan çagasy bile bir-iki gün öýünde saklanyndan soň, etek galalarynda bir daýhanyň çagasynyň ogurlanandygyny eşidýär.

Magtymguly:

«Bolsañ, ogurlanan çaga sen bolarsyň» diýip, öýündäki çagany şol adama görkezipdir. Dogrudan hem ol şol adamyň ogurlanan çagasy eken. Çaganyň kakasy begenjinden nähili hormat etjegini bilmän, ahyry özüniň gowy görýän atyny Magtymgula sylag beripdir.

*Saparguly Kowus ogly, Aşgabat raýon, Büzmeýin
oba, Stalin adyndaky kolhozyň çleni.*



ŞAHYRLAR MEJLISI

Bir wagtlar Şabende, Kemine, Myrat Talyby, Mollanepes we başga bir topar şahyrlaryň mejlisi bolupdyr. Şol şahyrlaryň biri:

— Magtymguly gökleň ähli zat hakynda goşgy ýazypdyr. Ol özgelere ýazmaga zat goýmandyr. Biz nämeden ýazarkak? — diýen meseläni orta atýar. Şonda Kemine şahyr şeýle jogap berýär:

— Magtymguly ýazmaga bize zat goýdumy näme? Ol söz meýdanynyň oragyny orup gidipdir, bize diňe onuň hoşasyny çöplemek galdy — diýýär.

Ahmet Ahundow—Gürgenli, Magtymguly, Saýlanan goşgular, Aşgabat, 1940, 17-nji sahypa.



YLYM ÝOLUNDA

Halaç raýonynda ýaşayan ärsary türkmenleriniň arasynda şeýle rowaýat bar:

... Magtymguly öz obalarynda okanda, ony okadan mollaňyň mundan beýläk Magtymgula sapak bermäge güýji ýetmändir. Şonuň üçin hem mollasy:

— Men indi saňa sapak berip biljek däl, özüňe başga bir güýçlüräk halypa gözle! — diýip, oňa nesihat edipdir.

Soňra Magtymguly sorap-idäp, Halaç raýonynyň Gyzylaýak obasynda bolan Idris babanyň adyny eşidip, şol taýa çöl söküp ugraýar. Ýolda oňa duş gelyän ähli türkmen çarwalary Magtymgulyňy oňat garşy alýarlar. Onuň üçin ýörite söwüş edýärler. Magtymguly hem öz goşgularyny olara okap berýär. Çarwalar onuň manyly goşgularyna haýran galýarlar.

Onuň her bir myhman bolup, düşüp geçen obasynyň adamlary şahyry indiki barjak obasyna ýörite atly-ýaragly ugradyp gaýdar ekenler.

Ähli türkmenleriň küren-küren obalaryny söküp, Magtymguly ahyrda Lebap sebitlerine inýär. Ol sorap-idäp, iňrik garalyň ugranda Idris babanyň howlusynyň gapysyna barýar. Howlunyň gapysyndaky soperlar Magtymguly bile gepleşik görýär-

ler. Onuň ylmyna-bilmine, dünýäden gep urşuna haýran galýarlar. Olar öz ýanlaryndan «Bular ýaly adam biziň aramyzda bolsa, bize san-sala ýetmez» diýen pikir bile Magtymgulyny medresä goýbermändirler. Magtymguly lapykeç bolup, yzyna dolanýar. Nirä barjagyny bilmän, oba arasy bile gidip barýarka, ýolda oňa bir ýaşuly daýhan sataşýar. Daýhan onuň üýtgeşik adamdygyny görüp, ilki salamlaşýar, soň ony öýüne alyp gidýär.

Daýhan öýünde Magtymgula tapdyk hezzetini edip, ondan mundan gürrüňleşip oturýarlar. Öý eýesi Magtymgulynyň medresä goýberilmänligine haýran galýar. Bu işiň sebäbini bilmekden ötri, ertirden soň ol adam Idris babanyň ýanyna ugramakçy bolýar. Magtymguly oňa:

— Bir az aýak çekiň! — diýýär.

Aradan bir azajyk wagt geçenden soň, Magtymguly:

— Şujagaz kagyzy ýüzüň ugruna şol ýerdäki sopulara gowşur! — diýip, ol adama bir hat ýazylan kagyzy berýär.

Soň eşitseler, şol kagyzdaky:

«Altmyş ýaşan, ýetmiş ýylky sopular,
Az galandyr aý-günüňiz batmaga;
Çöl ýerlerde tazy görmän tilkiler
Hyýal eder ýatan şiri atmaga»

— diýip başlanýan Magtymgulynyň «Sopular» goşgusy eken.

Şol goşgyny okan sopular «Senden boldy-da, senden boldy!» — diýişip, biri-birleri bile ala-dawa turuzypdyrlar.

Daýhan Idris baba bilen gepleşýär. Ol bolsa — myhmanyňa aýt, gelsin-de okabersin — diýýär.


Magtymguly ol gije daýhanyňkyda myhman bolup, ertesi Idris babanyňka okamaga barýar. Magtymguly şol ýerde okap ýörkä, töweregindäki daýhanlar ony myhmançylyga çagyrrar


ekenler. Magtymguly olara öz ýazan goşgularyny okap berer eken.

Emma tiz wagtda Magtymguly şol ýerde ders berýän mollarlaryň biri bolan Nyýazguly halypa bilen tersleşýär. Sebäbi Nyýazguly halypa Magtymgulyň ýiti zehinine, hakykatçylygyna, ilat arasynda abraýynyň artmagyna göriplik edip başlapdyr.

Magtymguly ol ýerden gitjek bolanda, «Bilmezmiň» diýen goşgusyny ýazýar. Soňra Magtymguly başga medresä gidýär. Emma ärsarylar ony hiç mahal ýatlaryndan çykarmaýarlar.

*Beghan Ýagmyrow, Halaç raýonynyň Pelwert obasy,
käri mugallym, 34 ýaşda, 19.07.1959.*





MAGTYMGULY HEM GELIN

Günleriň bir gününde gelin-gyzlar üýşüşip, Magtymgulynyň adamsakçiligini, ahlakyny taryp edýärler. Olaryň arasynda bir haýasyzrak gelin bu sözlere pitiwa etmän:

— Asyl Magtymguly şahyr meni görenden saýraberse nädersiň! — diýen.

— Saýramasyna-ha saýrar-la, ýöne hanjalygyna saýrajagy belli däl! — diýip oturanlardan biri suňsurypdyr.

Özüne göwni ýetýän gelin zülpüni sypap:

— Göreli bakaly, şol şahyr akylyndan azaşyp, dünýäni unudaýmazmyka — diýip, öýüne gelipdir-de, geýne bilenini geýnip, dakyna bilenini dakynyp, bezenip-beslenip, Magtymgulynyň ýanyna ugrapdyr.

Gün öýläne agan wagtlary, şahyr öýüň töründe kiçjik demir sandygyň üstünde kagyzyňy goýupdyr-da çöküne düşüp, goşgy ýazyp otyr eken. Birden bir gara günüň öňüni kesip geçipdir. Magtymguly başyny çalarak göterip, gözünüň gytagyňy gana tarap aýlapdyr. Görse, bir näzenin gelin müň näzkereşme bilen apbasyly köýnegini ýalpyldadyp, içerik giripdir.

Gelniň bezenişinden hem boýnuny bir gapdala gýşardyp, göz güldürüp, gaş kakyşyndan many aňlan Magtymguly ýüzünü aşak salypdyr. Gelin onuň öňünden şaňnyrdap, eýläk-beýläk geçse-de, epin aralaryna bägül salnyp, telim aýlap demir sandykdaky ýatan keteniň beýhuş ediji ysy burnuna ursa-da, şahyr oňa intipis etmändir.

Magtymgulynyň has golaýjagyndan geçmekçi bolan gelniň agyr gyňajynyň uzyn seçekleri syýasy kepemedik haty zaýalapdyr. Bu haýasyz gelniň gödek hereketine şahyryň aşa gahary gelipdir, ol ýüzüni galdyrman oturşyna, «Geçersiň, gelin» diýen goşgusyny düzüpdir:

«Işikden gelip sen, töre geçewer,
Ajyksaň, ak ölüm, çalyn içewer,
Uçgun syçramasyn, otdan gaçawer,
Köýnegiň köneldip geçer sen, gelin!


Bir ujypsyz dawa üstünde bolsun,
Görenleriň gözi kastynda bolsun,
Ýöräňde gözleriň astynda bolsun,
Isleseň dawadan gaçar sen, gelin!

Magtymguly bu sözleri diýmesin,
Adamyň öýkeläp nanyň iýmesin,
Etegne elmydam oylan siýmesin,
Reňniň sargaryp öçer sen, gelin!

Ýüzi çapady ýaly gyzaran gelin dodagyny dişläp, gözüne ýaş aýlapdyr-da, hamsygyp, çalt çykyp gidipdir.

Şondan soň Magtymguly şahyryň durnuklylygyny synan adam tapylmandyr.

*Annaşözel Hümmet aýaly, 38 ýaş, Mary raýon,
Peşanally oba, Lenin adyndaky kolhozyň çleni, 1958.*



SEGSEN ÝYL ÖŇ

Wenger alymy A. Wamberi 1863-nji ýylda Orta Aziýa syýahat edipdir. Ol özüniň 1865-nji ýylda S. Peterburgda çap edilen «Orta Aziýa syýahat» atly meşhur kitabynda (159-njy sahypasynda) Magtymguly hakynda şeýle maglumat berýär:

«Gyzyl Ahunyň aýtmagyna görä, Magtymguly mundan 80 ýyl öň dünýäden ötüpdir».

Türkmen edebiýatynyň taryhçysy, merhum Ahmet Ahundow—Gürgenliniň elýazmalaryndan.



«GARRY MOLLA» GONAMÇYLYGY

Esenguly obaly Baýry Kary (ol 1935-nji ýylda 70 ýaşlarynda eken) diýen adam şeýle aýdýar:

«1913-nji ýylda haja gitmek üçin Gökleňden Esengula gelen Gyzylbaba atly bir gökleňiň diýmeginine görä, Magtymgulynyň çowlugy Annagurban şu 1913-nji ýylda Magtymgulynyň guburnynyň üstünde sadaka berdi. Şol sadaka berilen wagtda (1913-nji ýyl) Magtymgulynyň ölümüne 100 ýyl doldy» diýip aýtdy.

Ýene Baýry Kary:

«Magtymgulynyň we onuň atasy Döwletmämmet Azadynyň guburlary bir-birlerine ýanaşyk (Magtymguly gündogar, atasy günbatar tarapynda) bolup, Etrek çayy bile Soňudagy arasynda, «Garry molla» diýen gonamçylykdadyr» diýip aýdýar.

— Olaryň guburlaryny şu Baýry Kary diýen adamyň özi hem öz sözi bilen görenmiş.

Ahmet Ahundow—Gürgenliniň elýazmalarýndan.



UNUDYLMAJAK TÄSIR

«Türkmen halky üçin baryp ýatan lezzet bagşynyň gelmegidir we onuň tamdyra çalyň, Göroglynyň ýa el ýetmez şaha hasaplanýan Magtymgulynyň aýdymyny aýtmagydyr. Magtymgula öwliýä ýaly garaýarlar. Magtymgulynyň aýdymlaryny eşiden çaglarymdaky geçen minutlar mende iň ýokary derejede gyzkly hem hiç unudylmajak täsir galdyrdy».

*A. Wamberi, «Orta Aziýa syýahat», Moskwa, 1874,
279-280 sahypa.*

MAZMUNY

Görme-görüş	1
Hywa ýolunda	2
Oňmadyk duşuşyk	3
Garşylykly ýigrenç	5
Syrly çorba	6
Aslymdan dönmen	9
Şahyrlar neberesi	10
«Seýil edeliň bu jahana»	12
Ilkinji mugallym	13
Parasatly ynsan	14
Magtymgulynyň ýaşlygy	15
Gözel tebigat aşygy	17
«Siz ele bakýarsyňyz»	18
Orazmeňli şahyr	20
Durdy şahyr	23
Magtymguly we Nury Kazym	24
Gaýgyly habar	27
Zaman gassap	29
Tersakan	31
Bosa-bosluk	32
Parasatly jogabyň netijesi	33

Ölüm ýassygynda	34
Mynasyp şagirtler	36
Garaçomak	38
Hormatly myhman	39
«Hünärler kitaby»	41
Hezil etmedim dünýä senden	42
Hywa köçesinde	43
Ogurlanan çaga	44
Şahyrlar mejlisi	45
Ylym ýolunda	46
Magtymguly hem gelin	49
Segsen ýyl öň	51
«Garry molla» gonamçylygy	52
Unudylmajak täsir	53

MAGTYMGULY HAKYNDÄ HALK ROWAÝATLARY

Suratçy: *A. M. Salin*
Surat redaktory: *M. P. Fedura*
Tehredaktor: *W. N. Abramow*
Tiražy: 7000

—

Bu kitapdaky maglumat ”bolşy ýaly” esaslarda, kepilliksiz getirilýär. Bu iş taýýarlananda ähli seresaplyk çäreleri görülen hem bolsa, ne awtor(lar), ne «Enedilim.com» sahypasy bu işdäki informasiýa sebäpli çekilen göni ýa gytaklaýyn ýitgi ýa zeled üçin hiç bir adamyň ýa guramanyň öňünde jogapkärçilik çekmeýär.

PDF-a geçirildi: 18 Aprel 2020
«Enedilim.com» sahypasynyň kitaphanasy